

ሰንበት ዘዕጉለ ቋዓት

(ነሐሴ 19 2005 ዓ.ም. 8/25/2013)

መዝሙር: ንዒ ርግብየ ሠናይት ።

ንባባት: 2ቆሮ 8:1-15፣ ያዕ 1:17-ፍ፣ ግ.ሐ. 22:6-22፣ ሉቃ 1:26-39።

ምስባክ: በእግዚአብሔር እሴብሕ ቃልየ፣ በእግዚአብሔር ይኩብር ዘነብብኩ፣ ወበእግዚአብሔር ተወክልኩ ኢይፈርህ ምንተ ይረስየኒ ሰብእ።

መዝሙር: ጽብቕቲ ርግብይ ንዒ፣ ብሕያውነታን ብሱቕትአን ርግብይ ይብላ፣ ብሓቂ ኣም ክሊዓው ቅድስተ ቅዱሳን ዝብልዋ እያ። መልአኽ ካብ ኣንስቲ ዝተባረኸኪ ተሓጎሲ ኢልዋ፣ መንፈስ ቅዱስ ኣብ ልዕሊኺ ክመጽእዩ ኃይሊ እቲ ልዑል ከአ ከጽለልኪ እዩ፣ ንጽሕቲ ኣዳራሽ ሓራ ኣውጺኢት ማኅደር መለኮት ኢሉ ሰመያ፣ ከናፍርኪ ከም ቀይሕ ፍሕሶ፣ ሕምብርትኺ ከም ሳርማ፣ ጣዕምኺ ከም ወይኒ፣ ጨናኺ ካብ ኩሉ ጨናታት ይበልጽ። ቅድሚ ሃይማኖት ካብ ጎዳጊዲ ኣናብስን ካብ ኣዳራሽ ነገስታትን ትወጽኢ። ኣብ ልዕሊኺ ዝኾነ ክፉእ ዘይብልኪ ኩልንትናኺ ጽብቕቲ ርግብይ ናባይ ንዒ።

ካብ ነሐሴ 10 28 (ማኅበረ በኩር) ዘሎ ሰናብቲ ኣብርሃም፣ እገላ ቋዓት፣ ደሰያት፣ ዓይነ ኩሉ እናተባህለ ይስመ። ከም ኣተሓሳስባ ልጡርግያና ክረምቲ ካብ ሰነ 26 ክሳብ መስከረም 25 ዘሎ ጊዜ እዩ ስለዚ ጌና ኣብ ጊዜ ክረምቲ ኢና ዘሎና፣ ነዚ ዘሎናዮ እዋን ፍሉይ ዝገብሮ ብዓለ ፍልሰታ ኣብ 16 ነሐሴ ስለ ዘብዓልና እዚ ሰንበት እውን ምስ ማርያም ዘሎና ርክብ ክነስተንትን ይሕብረና። ማርያም ኣብ ሰማይ ድሕሪ ፈለሳ ኣብ የማን ወዳ ተቐሚጣ ንግስተ ሰማይን ምድርን ተባህላ። ናይ ሎሚ መዝሙር ነዚ ሓሳብ የንጽባርቕ። ማርያም ምስ ኣምላኽ ዘለዋ ቅሩብነትን፣ ኣምላኽ ኣብኣ ዝገበሮ ሰናይ ግብርን ኣብነታ ተኸቲልና ንኣምላኽ ክንቀርቦ ክንሰምዖ እሞ ከምቲ ብሂጉ ዝፈጠረና ነጺሕና ደቂ ሰማይ ንምጂን ዝሕግዝ መዝሙር እዩ።

ኣብዚ እዋን ብዝያዳ እነስተንትኖ እምብእር ምስ ማርያም ዘሎና ርክብን ከምቲ ንሳ ንሰማይ ፈለሳ ኣብ ግርማ ወዳ እትሳተፍ ዘላ ንሕና እውን ኣብ ሕይወትና ስንቂ ሰማይ ሒዝና ክንጉዓዝ እሞ ኣብ ሰማይ ምስ ወዳን ምስኣን ክነብር ሎሚ ንመገዲ ሰማይ ንተሓሓዞ። ንሳ ኣብ ሰማይ ኣክሊል ንግስነት ተቐቢላ ንግስተ ሰማይ ንብላ። ኣብ ምህልላ ዘፍልሰታ ኩሉ እንጽልዮ ኣብ ሰማይ ዘሎ ሕይወት ማርያም ምስ ወዳ ዘልኣ ርክብን ንኣና ክትሕግዝና ከምእትኸል ዝነግር እዩ። ንኣና ክትሕግዝ ከምእትኸል ክገልጽ ኢሉ “ንዓ ንዓ ማርያም ዘትነብሪ በእርያም” እናበልና ንጽሊ።

ማርያም ኣብ መንጎና ክትርከብ እንከላ ሰለኣተ ነገራት ክውሃበና ይክኣል፡ 1. ከምቲ ኣብ ቃና ዘገለላ ኣብ መንጎ ሰብ መርዓ ተረኺባ ጸገሞም ንወዳ ለሚና ዘርሃወትሎም ንኣና እውን ሎሚ ጸገምና ኣብኣ እንተ ኣብጻሕና ብልምንኣ ክተርህወልና ኣይከብዳን እዩ። 2. ማርያም ኣብ ማእከልና ክትርከብ እንከላ መንፈስ ቅዱስ ኣባና ይወርድ ከምቲ ኣብ ጽራሓ ጽዮን ኣብ መንጎ ሓዋርያት እንከላ መንፈስ ቅዱስ ዝወረደ ማርያም መንፈስ ቅዱስ ክወርደና ትሕግዘና፣ ንሳ ስራሕ መንፈስ ቅዱስ ኣብ ሕይወታ ተመኪራትሉ እያ ስለዚ መንፈስ ቅዱስ እንታ ከምዝህብ ክትነግረና ትክእል እያ። 3. ማርያም ጸሎት ትምህረና፣ ሕይወት ማርያም ሕይወት ጸሎት እዩ፣ ጸሎት ማለት ንኣምላኽ ሰሚዕካን ነገርካን ምኽኣል እዩ ንሳ ነዚ ኣብ ሕይወታ ኣብ ግብሪ ገራቶ ኣብ ጽርሓ ጽዮን ንሓዋርያት ጸሎት ትመርሖም ነራ፣ ሎሚ እውን ጸሎት ምሃርና ምስ ኣምላኽ ክንዛረብን ክንሰምዖን ንበላ።

ኣብ ናይ ሎሚ ወንጌል ንባብና ብዛዕባ ብስራት ገብርኤል ኣንቢብና። ኣብ ወንጌል ሉቃስ ቅድምዚ ብዛዕባ ልደት ዮውሓንስ መጥመቕ ነንብብ፣ ኤልሳቤጥ ብዕድመ ደፊኣ እንከላ ከም ዝጸነሰትን

ወለደትን ነንብብ። ድሕሪ ሽድሽተ ወርጌ ገብርኤል መልአኝ ንፍሉይ ብሰራት አብ ሓንቲ ጎርዞ አብ ናዝሬት እትብሃል ብዙሕ ፍልጥቲ ዘይኮነት ዓዲ ከምዝተላእከ ንሳ ዘይተመርዓወት ግን ንዮሴፍ ዝተባህለ ሕጽይቲ ከምዝነበረት ሉቃስ ወንጌላዊ ይነግረና።

እቲ መልአኝ ከበስራ እንከሎ “ሰላም ንኣኺ ኣምልተ ጸጋ እግዚአብሔር ምሳኺ” እዩ ኢልዎ። በዚ ቃላት ሰንቢዳ ምኽንያቱ ንሳ ፍልይቲ ካብ ካልእ ምዃና ሓንቲ ኣፍልጦ ኣይነበራን። እቲ መልአኝ ንሳ አብ ቅድሚ ኣምላኽ ዝተባረሸት ምዃና ገሊጹላ። በዚ ምኽንያት ክትጸንሰን ወዲ ክትወልድን እያ። ኢየሱስ ኢላ ኸአ ክትሰምዮ እያ ትርጉሙ ኸአ መድኃኒ ማለት እዩ።

እዚ ውሉድ ማርያም ፍሉይ እዩ። ዓቢ ክኸውን እዩ። ወዲ ኣምላኽ ክብሃል እዩ። ናይ ዳዊት አብኡ ዝፋን ኪወርስ እዩ። አብ ህዝበ እስራኤል ንዘለዓለም ክነግስ እዩ መንግስቱ ኸአ መወዳእታ ዮብሉን።

ማርያም በቲ ዝተነግራ ተረቢሻ ትርጉሙ ክትርዳእ ከቢድዎ ምኽንያቱ ንሳ ኣይተመርዓወትን ምስ ሰብአይ ዝኾነ ርክብ ኣይነበራን። እቲ መልአኝ እዚ ኹሉ ክፍጸም መንፈስ ቅዱስ ኣባኺ ክወርድ እዩ። ኃይሊ እቲ ልዑልውን ከጽለለኪ እዩ። ስለዚ እቲ ካባኺ ዝውለድ ቅዱስ ወዲ ኣምላኽ ክብሃል እዩ። ነዚ ከም መረጋገጺ ክኾና ናይ ኤልሳቤጥ ዘመዳ አብ እርጋና ምጽናሳ ሓቢርዎ። ናይ ኤልሳቤጥ ምጽናስ ምስቲ ዕድሚኣ ክትጸንሰ ኣይክኣልን ነሩ እንተ ኾነ ንእግዚአብሔር ዝሰኣኖ ስለ ዘየለ ጸኒሳ። እዚ ግብሪ ኣምላኽ ክሳብ ክንደናይ ምዃኑ ክገልጸላን ንሓዲስ ተልእኮ ክትብገስ ከምዘልኦ ዝሕብር እዩ ነሩ።

ማርያም ነዚ ኹሉ ብገብርኤል መልአኝ ዝተነግራ ምስ መፈለጠ ንርእሳ ኣድኒና ንኹሉ ዝተባህላ ብዘይ ዝኾነ ቅድመ ኩነት “ኣምዝበልካኒ ይኹን” እናበለት ተቐቢላቶ። “እነኹ ኣነ ባርያ እግዚአብሔር እየ ከምቲ ዝበልካኒ ይኹነለይ” ኢላ ንዕድመ ኣምላኽ ተቐቢላ።

እዚ እዩ እቲ ዝለዓለ ነጥቢ አብ ታሪኽ ደቂ ሰብ ንሕና ክርስትያን እንርድኦ። አብታ ህምት ብዘይ ዝኾነ ቅድመ ኩነት ዝተቐቢላቶ አብ ከርሳ ክጽነስ ጀሚሩ። እዚ ምስጢረ ሥጋዌ ዝጀመረሉ። ኣምላኽ ሥጋ ዝለበሰሉ። ኣምላኽ አብ ታሪኽ ደቂ ሰብ ኣትዩ ዝተገልጸሉ ህምት እዩ። ማርያም ኣፍደገ ትሰብእቲ ኣምላኽ ኮይና ብኣኣ ኣቢሉ ከማና ኮይኑ ኣድሒኑና ዕርቂ ምስ ኣምላኽን አብ መንጎናን ከምዝርከብ ኮይኑ። ዕብየት ማርያም አብዚ እዩ መሰረቱ። ኣምላኽ ከድሕነና ብኣኣ ክኸውን ደልዩ። ሓደ ሰብ አብ ተልእኮ ኣምላኽ ክወፍር ክዕደም እንከሎ አብ ግብሪ ኣምላኽ ይሳተፍ። ካህን ብጸጋ ክህነቱ ንማንም ህብስትን ወይንን አብ ሥጋን ደምን ክርስቶስ ከምዝልወጥ ይገብሮ። ቅዱስ ጴጥሮስ ናይ እዚ ህያብ ኣምላኽ ክገልጽ እንከሎ ኣማልኽቲ ኮና ይብል። ደቂ እቲ ልዑል ንኸውን። ቅዱስ ጳውሎስ እውን ኣሕዋት ክርስቶስ መዋርስቱ አብ ሰማይ ኢና ይብለና። ማርያም ከስ እቲ ዝዓበየ ምስጢር ኣምላኽ ክትግበር መሳርሒት ኣምላኽ ስለ ዝኾነት ዝለዓለ ክብርን ዝበለጸ ህያብን ተቐቢላ።

ማርያም ንዕድመ ኣምላኽ ብምሉእ ሕራይ ስለ ዝበለት አብ ክብሪ ኣብጺሕዎ። እቲ ዝዓበየ ነገር ማርያም ሓንሳብ ንዕድመ ኣምላኽ ሕራይ ኢላ ምስተቐበለት ወላ ንሓንቲ ደቂቅ ንድሕሪት ገጸ ቅዱሕ ኣይበለትን። አብ ኩሉ ዝመጽእ ሕይወታ ዝገጠማ ኩሉ ብመንጽር እዚ ሕራይ ዝበለቶ ክትርእዮ ክኢላ። አብ ገለ እዋናት ከቢድን ስቓይ ዝበዝሖን እዩ ነሩ። ካብ ኩሉ ዝኸበደን ዝመረረን ወዳ አብ መስቀል ተንጠልጢሉ ክመውት እንከሎ ንሳ አብ እግሪ መስቀል ኮይና ክሳብ መጨረሻታ ትዕዘብ ነራ። አብዚ እውን እቲ ዝመጽእ ሓጎስን ክብርን ብዛዕብኡ ሓንቲ ሓሳብ ኣይነበራን።

አብ ጉዕዞ ሕይወትና ዝንጎረና ብዘየገድስ አብ እምነትና ጸኒዕና አብቲ ኣምላኽ ዝሓረየና ሕይወት ጸኒዕና ክነብር እዩ ኣምላኽ ዝደለ። አብ ዝጠዓመናን ነገራት ድሓን ምስኩኑ ጥራሕ እንተኾይኑ ሕራይ ምባልና ጌና ኣይመልኦን ስለዚ ከም ማርያም ሎሚ እውን ነቲ ዝኣቶናዮ ሕይወትን መብጽዓን እነብር ዘሎኹ ከምቲ ኣምላኽ ዝደልዮ እጉዓዝዶ አሎኹ ኢልና ምስ ሕልናና ንዋሳእ።

ሕይወት ናቱ ክበድን ፈተናን አለዎ ስለዚ ብትዕግስትን ብምስትውዓልን ሕይወትና ክንመርሕ ከሎና ጥራሕ እዩ ንድላይ አምላኽ ሰሚዐ ሕይወተይ እመርሕ አሎኹ ክንብል እንክእል። ዕለት ዕለት ሕይወት ማርያም ዘኪርና ጉዕዞ ቅድስና ምሃርና ክንብላ የድሊ። ነቲ ለቢስናዮ ዘሎና ሕይወት አብ ቅድስና ከብጽሓና ክንነብሮን ክንለብሶን አሎና።

አብ ዝሓለፈ ሓሙስ ድሕሪ ሞታ ቀልጠፋ ብሥግአን ብነፍሳን ንሰማይ ከምዝፈለሰት አብዒልና። ማርያም አብ ሰማይ ምስ ወዳ አብ መንበር ክብሪ ተቐሚጣ ንግስቲ ሰማይን ምድርን ኮይና። ንሳ አደ ንጉሥ ስለ ዝኾነ ንግስቲ እያ። መቐጻጸያ ክንደግም ከሎና አብ ናይ ክብሪ ምስጢር ነዚ ንደግም።

ፍልሰት ማርያም ናይ ነፍስወከፍ መጻኢ ሕወት እንታ ከምዝኸውን መረጋገጺና እዩ። ሕይወትና መወዳእትኡ አብዚ ዓለም አይኮነን አብ መወዳእታ ዓለም ኩልና ብሥጋናን ነፍስናን ክንትንሥእ ኣና። ሎሚ ነቲ አብ ክብሪ ዘብጽሓና ሕይወት ሒዝና ክንጉዓዝ አሎና።

ማርያም ከም ንግስቲ መጠን መጀመርያ ሓዋርያ ኢየሱስ እያ ምክንያቱ ንሳ ምሉእ ሕይወታ ንድለት አምላኽ ብዘይ ዝኾነ ቅድመ ኩነት ስለ ዝሃበት። አሰራ ክንክተል ክትሕግዘና ንለምና አብ ጉዕዞ ሕይወትና ጸዋዕታና ካህናት፣ ነብያትን ነጋውስን ንግስትታትን አብ ቤተ ክርስትያን ክርስቶስ ኣና።

አብ ኢሳያስ ነቢይ 8:23 ዘሎ አብ ማቴ 4 ተጠቐሱ ንረኽቦ ንሱ ኸአ ብዛዕባ ናይ መጀመርያ አገልግሎት ኢየሱስ አብ ህዝቢ ነንብብ። አብኡ ብዛዕባ ናይ ሰላም መኮንን ከም ዝመጽእ እም ብርሃን አብ ጸልማት ዝነገሶ ዓለም ከም ዘምጽእ ይዛረብ። ንሱ ሓጎስን ነቲ አርዑድ ካብ መንኲብ ህዝቢ ከውርድ እዩ ዝብል ነንብብ። አብዚ ምስ ናይ ማርያም ተራ አብ ምትሕብባር ድሕነት ደቂ ሰብ እዚ ናይ ሰላም ንጉስ ብርሃን ዘምጽእ ካብኣ እዩ ተወሊዱ ስለዚ ናይ ማርያም ተራ አብ ትሰብእቲ ክርስቶስ ዓቢ ነገር እዩ።

መልእኽቲ ወንጌል አብ ኩሉ ክበጽሕ ሎሚ ኢየሱስ አብ ልቢ ነፍሲ ወከፍና ክውለድ ይግባእ። ስለዚ ንማርያም ንለምና ንድለት አምላኽ ተቐቢልናን ሰሚዕናን ክንክእል። ነቲ ብዛዕባ ኢየሱስ ዘሎና አፍልጦ ምስ ካልኣት አብጺሕና ክንክእል ድላይ አምላኽ እዩ።

ኣ ማርያም አደና ብኹሉ ክንስዕበኪ ሓግዝና ንወድኺ ለምንልና ንበላ።

አባ ንጉሠ ፍሥሓ